


# లోగుట్టు పెరుమాళ్ళకెరుక!

1



హఠాత్తుగా ఏడుపు తారాస్థాయిని చేరుకుంటి.

ఉదాసీనంగా వసారాలో కూర్చోని పొగ పీల్చే నేను తుళ్ళపడి లేచాను. సిగరెట్టు నులిపి దూరంగా విసిరేసి లోపలకు వెళ్ళాను.

“ఇలా జరుగుతుందని అనుకోలేదే అమ్మా” శవం మీద పడి గుండెలు బాదుకొని ఏడుస్తోంది, జుట్టు నెరసిన ఒక ఆవిడ. “నాకిలా అన్యాయం చేస్తావని కలలోకూడా అనుకోలేదే” దుఖమాపుకోలేక వెక్కి వెక్కి ఏడ్చింది ఆమె.

ఏడుస్తున్నది లలిత. మాట వరసకు నేను ‘పెద్దమ్మా’ అని పిలిచే మా పొరుగింటావిడకి - అదే చనిపోయిన ఆవిడకి కూతురు.

ముందుకు వెళ్ళి లలితని ఓదార్చాలని అనుకున్నాను. కానీ నేనూ కన్నీరు ఆపుకోలేకపోయాను. ఎవరైనా ఏడుస్తూ కనబడినా, గుండెలను పిండే విధంగా మాట్లాడినా, నా హృదయం కరిగిపోతుంది. కన్నీరు జాలువారుతుంది. అది నా బలహీనత.

అక్కడ నిలబడలేకపోయాను. కర్చీఫ్ తో కళ్ళు ఒత్తుకుంటూ బయటికి వచ్చాను.

పగలు చచ్చిపోయి వుంది. పగటి శవాన్ని చూడటంకోసం వచ్చేవారు గురించి వశ్చిమాంబర ప్రాంగణంలో ఎర్రమబ్బుల షామియానా వేసి వుంది. పరామర్శ కోసం వచ్చిన చుట్టాలలాంటి నక్షత్రాలు మెలమెల్లిగా షామియానా కింద చేరుతున్నాయి.

“అదృష్టవంతురాలు”. షామియానా కింద చేరిన వారిలో

ఒకతను అన్నాడు 'నిండు నూరేళ్ళు బ్రతికింది'.

“అదృష్టమేమిటి నా బొంద” మరొకడికి ఆ మాటలు నచ్చలేదు. “నూరేళ్ళు బ్రతికి ఏం నొబించిందట? ఏం అనుభవించిందట? శారీరకంగానూ, మానసికంగానూ అనుభవించిన నరకం తప్ప”

“అలా అంటే నేనొప్పకోను. నువ్వేంటి చూశావు, ఆవిడ దర్జా, ఆవిడ మహారాణిలా బ్రతకటం సేను చూశా”

నిజమే! పెద్దమ్మ బాగా బ్రతికిన రోజులు నాకు గుర్తే. మా చిన్నప్పడు మడత నలగని చీర తట్టి, వంటినిండా నగలు దిగేసుకొని బయటకు వచ్చే పెద్దమ్మను తూసి చూలాలంటి ఊల్లత్ తాడు, పెద్దవాళ్ళు కూడా అలా చూస్తూ నిలబడివోయేవారు. ఏ ఇంటికైనా పెళ్ళికి కానీ, పేరంటానికి కానీ పెద్దమ్మ వెళితే ఆడవాళ్ళంతా లేచి నిలబడి ఆమెని గౌరవించేవారు. అంతే కాదు, ఇద్దరాడవాళ్ళు కలిస్తే పెద్దమ్మగురించే మాట్లాడుకునేవారు.

“అయినా ఆవిడ బ్రతుకేమైనా మన బ్రతుకులా అణా, కానీ బ్రతుకా?” మా యింటికి వచ్చిన మేనత్తతో మా అమ్మ చెప్పిన మాటలు నాకింకా గుర్తున్నాయి. “అదృష్టవంతురాలు పెట్టి పుట్టింది” అమ్మ గొంతులో కొంత నిరుత్సాహం స్ఫురించింది. “మొగుడు రెండు చేతులతోనూ సంపాదిస్తున్నాడు. పైగా ఆశగా, ఆప్యాయంగా చూసుకుంటున్నాడు. అంతకన్నా ఏం కావాలి?”

“నిజమేనండీ అమ్మగోరు! “మా ఇంటి పని మనిషి కొండమ్మ వంత పొడింది. “ఆ ఇంటిలోని సామాన్లుకు, ఆ ఇల్లే సరిపోదమ్మగోరు. అయినా అమ్మ చాలా మంచిది. అస్సలు పొగరు లేదు. పనికాళ్ళంటే ప్రాణం పెడతారనుకోండి”

“అక్కడకూడా చేస్తున్నావనేగా నువ్వప్పడప్పడూ బుర్ర ఎగరవేస్తూ వుంటావు” అమ్మ కోపంగా అంది. “నమ్మకంగా వుండే

వాళ్ళకి ఆవిడ ప్రాణమైనా యిస్తారని మాకు తెలుసులే. నువ్వు చెప్పగక్కరలేదు”

ఏడుపు మళ్ళీ తారస్థాయిని అందుకోవటంవల్ల నేను మరోసారి తుళ్ళిపడ్డాను. తల్లి తనకు అన్యాయంచేసి వెళ్ళిపోయిందని నెత్తి నోరు బాదుకొని ఏడుస్తోంది అరువది సంవత్సరాల లలిత.

లేచి దూరంగా నడిచాను. షామియానా చివర వున్న ఒక కుర్చీలో కూలబడి సిగరెట్టు వెలిగించాను. సుడులు తిరిగే సిగరెట్టు పొగలాంటి ఆలోచనలు నన్ను చుట్టుముట్టాయి.

“ఎప్పుడు జరిగిందిరా” తుళ్ళిపడ్డాను నేను. నా భుజం మీద చెయ్యివేసి నిలబడి వున్నాడు నా మిత్రుడు ప్రసాద్.

“ఎప్పుడు పోయిందిరా ఆవిడ?” ప్రసాద్ మళ్ళీ అడిగాడు.

“మూడు గంటలప్పుడు”

“సుబ్బయ్యకు ఫోన్ చేశావా?” ప్రసాద్ అడిగాడు. సుబ్బయ్య మా స్నేహితుడు పోయిన పెద్దమ్మకి సొంత కొడుకు.

“చేశానురా! గోదావరిలో బయలుదేరుతాడట”

“అలాగ మిగతా ఏర్పాట్లు అన్నీ చేశావా? పోయిన ఆవిడకి కొడుకూ కూతురూ వున్నారనే మాటేగానీ ఆవిడ బాధ్యత అంతా నీదేగా”

నిజమే! పోయిన ఆవిడ గురించి నేనే చూడాలి “పెద్దమ్మా” అని ఆవిడను పిలుస్తున్నాను. కానీ ఆవిడ నాకు చుట్టం కాదు. పొరు గింటావిడ. నా చిన్నప్పటి నుంచీ ఆవిడని “పెద్దమ్మా” అని పిలవటం అలవాటు అయిపోయింది. ఆమె పిల్లలు, నేను కలిసి ఇసుక గూళ్ళు కట్టుకొని ఆడుకొనే రోజుల నుంచీ అదే అలవాటు.

“అడగటం మర్చిపోయానురా” ప్రసాద్ అడిగాడు “లలిత ఇంకా రాలేదా ఏంటి?”

“వచ్చిందిలే ఆ ఏడుపు వినబడటంలా, నాకన్యాయం చేసి

వెళ్ళామమ్మా అని”

“మొత్తానికి వచ్చిందన్నమాట” ప్రసాద్ ఆ మాట నొక్కి పలికాడు. ఆ మాటలలోని అంతరార్థం నాకు అర్థమైంది.

ఊరిలోనే వుంటుంది లలిత. అయినా మంచం పట్టిన తల్లిని పలకరించటానికి వచ్చేది కాదు. ఇంచుమించు ప్రతిరోజు ఫోన్ చేస్తూనే వున్నాను నేను. ఒకసారైతే కూతురిని చూడలేదని కృంగిపోతున్న పెద్దమ్మని చూడలేక నేనూ, ప్రసాదు కలిసి లలిత ఇంటికి వెళ్ళాము కూడా.

“నువ్వు రాలేదని పెద్దమ్మ బాధపడుతోందక్కా” నేను అన్నాను. పుట్టినప్పటి నుంచీ ఇరుగు పొరుగులుగా బ్రతికాము. కనుక లలితని అక్కా అని పిలవటం నాకు అలవాటు.

“ఏం చెయ్యమంటావ్?” లలిత అంది. “నా ఆరోగ్యమేమీ బాగోటం లేదు. పైగా చూస్తున్నావా ఇంటిలో హడావిడి ఒక్క నిమిషం తీరిక లేదనుకో”

“నిజమే” నేను అన్నాను. “కానీ పెద్దమ్మ నీ కోసం కళ్ళలో వత్తులు వేసుకొని ఎదురు చూస్తోంది. ఏదయినా ఒక ఆదివారమైనా...”

“బలే చెప్పావులే” లలిత అంది. “ఆదివారమా? ఆదివారాలంటే ఇంట్లో పెళ్ళి, ఒడుగూనూ, ఆ రోజేగా మా పిల్లలూ, మనమలు రావటం”. నాకు ఏమనాలో తోచలేదు. మంచం మీద, చలనరహితంగా పడివున్న పెద్దమ్మ గుర్తుకొచ్చి నా కళ్ళు చమర్చాయి. కళ్ళువత్తుకున్నాను. తన కూతురికి కూడా తన కంటూ ఒక అనుబంధాల వలయం ఏర్పడిపోయిందనే విషయం పాపం పెద్దమ్మ మర్చి పోయినట్లుంది.

“నిజమే అక్కా” మాటలు వెతుకుతూ నేను అన్నాను,

“అయినా మీ అమ్మగారు...”

హఠాత్తుగా గట్టిగా వీచింది గాలి. ఆ గాలికి వెలుతురిచ్చిన

విద్యుద్దీపాలన్నీ ఒకేసారి ఆరిపోయాయి. లలిత ఇంటిని నింపిన చీకటి నా మనసులోకి కూడా పాకుతుందేమోనని భయం వేసింది నాకు.

“వెళ్ళవస్తానక్కా”.

“మంచిది” చీకటిలో నుంచి లలిత గొంతు వినబడింది.

“అయినా నేనక్కడికొచ్చి చేసేదేముంది. అమ్మ మాట్లాడదు. నా మాట దానికి వినబడదు. ఇంకెందుకు శ్రమ. ఐనా అమ్మని చూడటానికి బంగారమ్మ వుందిగా?”

చీకటిలోనే అడుగులు వేసి ఇంటి బయటికి వచ్చాను. ఒక కొవ్వొత్తయినా వెలిగించలేదు లలిత.

ఇల్లు చేరుకున్నా లలిత మాటలు నన్ను వెంటాడాయి. నిజమే బంగారమ్మ లేకపోతే పెద్దమ్మ ఏమయిపోయేది?

ఆ రోజు నాకింకా బాగా గుర్తు. అప్పుడు పెద్దమ్మ ఇంత నీరసించలేదు. లేచి తిరుగుతూ వుండేది. భర్త పోయిన బాధ, పిల్లలు దగ్గర లేరన్న బాధ పెద్దమ్మని మానసికంగా, కృంగ దీసినా ఒపికగానే తిరుగుతూ వుండేది.

“కొండమ్మని రమ్మను” పెద్దమ్మ అంది. కొండమ్మ పెద్దమ్మకి నమ్మిన బంటు.

ఉదయసూర్యుని వెంటబెట్టుకొని వచ్చింది కొండమ్మ.

“బంగారమ్మ ఏం చేస్తోంది?” పెద్దమ్మ సూటిగా అడిగింది.

“ఏం చేస్తోంది అక్కడా యిక్కడా పనులు చేస్తోంది”

“అక్కడా యిక్కడా ఎందుకు? నా దగ్గరే వుంచెయ్యి నేను చూసుకుంటాను” కొండమ్మ మారు మాట్లాడలేదు. ఉదయసూర్యుని కిరణాలని వదిలేసి వెళ్ళిపోయింది.

రెండు జడలు వేసుకొని పొట్టి పరికిణీతో పరుగెత్తి పరుగెత్తి పనులు చేసే బంగారమ్మని చూస్తుంటే నాకు ముచ్చట వేసేది.

అప్పుడప్పుడూ జాలి కూడా కలిగేది.

రెండు జడలు వేసుకొనే బంగారమ్మ మెల్లమెల్లగా ఒక్క జడకి వచ్చింది. పొట్టి పరికిణీకి బదులుగా పరికిణీ ఓణీ వేసుకోటం మొదలు పెట్టింది.

పెద్దమ్మ ఇంటి గోడకి వేసిన రంగు వెలసిపోయింది. అక్కడక్కడా పెచ్చులు కూడా వూడిపోయాయి. మంచం పట్టేసింది పెద్దమ్మ. బల్లిలా మంచానికి అతుక్కుపోయిన పెద్దమ్మని చూస్తూ వుంటే నాకు బాధ కలుగుతూ వుండేది. దర్జాగా మహారాణిలా బ్రతికిన ఆవిడ ఇలా అయిపోయిందేమిటి? పాపం నిగనిగలాడిన ఆమె శరీరమిప్పుడు అస్థికల గూడుగా మారిపోయింది. చూపు మందగించింది. నడుము వంగింది. కదల లేదు. అంతా మంచం మీదే. అంతా బంగారమ్మ చేతుల మీదే జరగాలి.

అస్సలు విసుక్కునేది కాదు బంగారమ్మ ఓర్పుతో పెద్దమ్మకి కావాల్సినవన్నీ చేస్తూ వుండేది.

తల్లిని చూడటం కోసం వచ్చే లలిత రాక ఆగిపోయింది.

“అక్కడికి వచ్చి చేసేదేముంది?” లలిత అడుగుతూ వుండేది.

నాకు బాధ కలిగింది. భర్త పోయిన స్త్రీకి పిల్లలున్నా వృద్ధాప్యం ఒక శాపమే అనిపించింది.

“పెద్దమ్మని హైదరాబాద్ తీసికెళ్ళవచ్చు కదరా?” సుబ్బయ్య వచ్చినప్పుడు ఒకసారి అడిగాను

“తీసికెళ్ళాలనే వుంది” సుబ్బయ్య గట్టిగా నిట్టూర్చి అన్నాడు. “కానీ ఏం చెయ్యనురా? అమ్మను చూడటానికి ఇక్కడైతే బంగారమ్మ వుంది. కానీ అక్కడ” అతను ఒక నిమిషం ఆగాడు. ఆ తర్వాత అన్నాడు “ఈ రోజుల్లో ఎవరైనా కాళ్ళు చేతులూ ఆడుతున్నప్పుడే పోతేనేరా మంచిది.”

నా కళ్ళు నిండాాయి.

బహుశా: నరకమంటే ఆరోగ్యానికి, ఆత్మీయుల పలకరింపులకీ దూరమయిన వ్యధావ్యమేనేమో!

“ఎమిటిరా కూర్చుని కునుకు తీస్తున్నావు?” ప్రసాద్ నన్ను భుజం తట్టి లేపాడు. “పదరా లోపలకెళదాం”

కళ్ళు నులుపుకొని లేచాను. షామియానా కింద ఖాళీ కుర్చీలు ప్రాణం ఎగిరిపోయిన శరీరాలలా పడి వున్నాయి.

బరువుగా అడుగులు వేసి లోపలకు వెళ్ళాము. చనిపోయిన పెద్దమ్మ, కాళ్ళవద్ద ఒక శిలలా కూర్చోనివుంది బంగారమ్మ. ఏడ్చి ఏడ్చి ఉబ్బుకుపోయిన ఆమె కళ్ళు ఎర్రమందారంలా కనబడ్డాయి నాకు. కళ్ళల్లో గుంచి తారిన కన్నీళ్ళు చిక్కబడి చెక్కిళ్ళలో మరకలు కట్టి వున్నాయి.

“బాబుగారూ అమ్మగోరు....” మమ్మల్ని చూడగానే బోరుమంది బంగారమ్మ.

నా గుండె కదలిపోయింది. పెద్దమ్మకీ, బంగారమ్మకీ ఆరు సంవత్సరాల అనుబంధం. పెద్దమ్మకీ ఎంతో సేవ చేసింది బంగారమ్మ. సొంత తల్లిలా చూసుకుంది. కూతురు కూడా చెయ్యని పనులు చేసింది. ఆమె దుఃఖం అర్థం చేసుకో కలిగాను నేను.

గది అంతా కలియ చూశాను. తుఫాన్ వెలసిన ఆకాశంలా వుంది ఆ గది. పరామర్శకోసం వచ్చిన చుట్టాలు, స్నేహితులు వెళ్ళిపోయారు.

పెద్దమ్మ తల వద్ద కూర్చుని కునుకు తీస్తున్న మా ఆవిడని తట్టి లేపాను. “నిద్ర వస్తుంటే ఇంటికి వెళ్ళి వడుకోరాదా?”

“వద్దండీ” అవులిస్తోంది ఆవిడ. “నేను వెళ్ళిపోతే బంగారమ్మ ఒక్కతీ కూర్చోవాలి. వచ్చిన చుట్టాలందరూ వెళ్ళిపోయారు కదండీ.”

“లలిత కూడా వెళ్ళిపోయిందా?”

“ఎప్పుడో. రేపు ఆవిడ తమ్ముడు వచ్చాక వస్తుందట దహనకాండ  
ముందు.”

“నెత్తి నోరూ బాదుకొని తల్లి శవం మీద పడి ఏడ్చింది కదా.  
శవం వద్ద వుండవచ్చు కదా?”

“ఆవిడ ఏమని ఏడ్చిందో మీరు విన్నారా?” మా అవిడ అడిగింది.  
“ఆవిడ ఏడుపు తల్లి పోయినందుకు కాదండీ”

“మరి?”

“రాగానే పెద్దమ్మ నగల గురించి అడిగిందండీ”

“ఏం చెప్పావు”

“నిజమే చెప్పాను. పెద్దమ్మ నగలు,

బ్యాంకులో వున్న రెండు లక్షల పైచిలుకు డబ్బు బంగారమ్మ  
పేరు మీద రాశారని చెప్పానండీ”

“అదీ సంగతి! అందువల్లే ఇలా ఆన్యాయం చేస్తావని అనుకోలేదే  
అమ్మా’ అని నెత్తి నోరూ బాదుకొని ఏడ్చింది కాబోలు. అంత గట్టిగా  
ఏడుస్తుంటే ఏది ఏమైనా పోయింది తల్లికదా అని బాధపడి  
ఏడుస్తోందని అనుకున్నాను. కానీ ఏడుపు తల్లి పోయినందుకు కాదు.  
నగలు, డబ్బూ పోయినందుకన్నమాట?”

లోగుట్టు పెరుమాళ్ళుకెరుక!

